

Wakukwa gikak Watuw

Kibiyewa hawki wakukwa wewne ahawik ivevene gimana. Heneme kuhivra axeve madikte ah gariw. Yuma pohownama misekwevweye adahan gaxni.

Giduk kadigye, wakukwa wewvi unikat adehne gikuvi.

Ig higap pahay, pimavut garabyun maviye heneme ig ka kabiri. Ku ig kanika gitew, wakukwa hiyap pahakti ah aka guw usuvwyekuye. Heneme egu ah ayte pahabakatak warik.

Wakukwa ka kanuh taraha hawata ig avise abowih un.

Nikwe mwokwiki unad abet. Wakukwa awna :

- Mmahbaki nah danuh atere ?

Aminew akuywa ? Ka ik, kwis kibiyewa hawki ig ka ax, ku ig mawihuwenek ig isehe ikadahan ig aniksew.

Wakukwa ka hiyak mmahba ig keh akiw, givegi ka higihuwa avewitak egu ah.

Gamihi ah guw ayhkiswe ta git.

Pahaye adahan ig timap, "taboh" ... bowkata Watuw bisikne ayw tagep.

Wakukwa mahinevevye mativweptenwa miyehe givetunya gativuy.

- Watuw nu kagmada, ba ik pis ayavan manuk no warik?
- Pariyeva ? Watuw ayavgi.
- Nah manuk piduhyamadgew, pis miyehe ku nah ka kanuh taraha !

Watuw woke gibiy kubukwa kihaw, ayteke ig ivegmima gihiyakemni.

Ig hiyak ku wakuwa ka ganusima kinisak. Heneme wakukwa awna git akiw :

- Ayteke nahme ayavap ku pis abet mbeyne!
- Ku henne nikwe... wiswiw ahavwikyenevwi, amawka wiswiw miyeh uvitminakuy adahan ayavekne powtak.

Wakukwa kayta giwn akak giwtyak ka bwesa avewytak ah wawpewneveye :

- Henewa !

Watuw ig hakara gikuvi ayteke ig awna :

- Ku nah ayavasaw ta pitnek, mmah pis kehni ?

Wakukwa kaytwa giwn :

- Ya henewa !

Wakukwa ig iwi gidatni kabayhtiwa adahan ig watiswa giduhyamadgat watuw, ig kamaxwa giduhyakat amun gima kibegneveye. Ig ayh ah ariw guhgi ayte gibigik.

Watuw tukuhuwa kihaw akak giwak, ig bihw un kihaw akak gib henne ig tukuwa kibehtenwa powka amin warik. Ayteke watuw misakminew. Wakukwa awna :

- Mmahba givowkan ?

Wakukwa wagehe ta avitit pohow tip. Kuri watuw awna ta git wakukwa :

- Nahme ayvasawpit.

Wakukwa giwak segke, ig mateke powka amin warik gikak ner puwikne kaxtivuvwe. Watuw awna ta git :

- Nukagmada wakukwa, nuhaya mihenevwo, dokte muwaka wakukwa giyakni adahan kehne iveyti mahate eg makniw.

Wakukwa dakaha gaybiyak, mmahbaki ig bisik ayteke, bukivi mativwa giw. Madikte puwiknebdi hiyak ku watuw yuma gihiyakemni ig kade matak. Wakukwa ivegmina gihiyakemni, pahaye abet gihiyamni.

Wakukwa awna :

- Wadit kupariye pis aya nutuh, adah wategbetvwe pihawkan, pahatuwa aykna adahan nah keh, ba pis muwaka nah iki pit nuyakni ?

Akak madikte gibetkiy kaytwa giwn, igme wakukwa nikwe awna git :

- Mayu manuksan ta pahabakat warik adahan wis awepten. Watuw ig kawazan. Mmahba ?
- Mmah piyakni ka amun piduknapa ?

Wakukwa utip kihipare git.

- Kawa.
- Mmah pis ka hiyak ku hewkevwiye wakukwaviyene sukumta giyaknikis pisenwa igkis aravusni ta avewit no ah ku pariye pis hiya aytehan ? Ig tawan gut ah ku pariye ayte pahabatak warik ; Watuw sasa gitew :
- Nah ka hyaknima, nikwe wagah nuduhyamadgat, nah waxwap atere, ku aysaw pis ayte inut padak nutuh piyakni, nah sukokew piw.

Wakukwa awna :

- Ku henne nikwe.

Ayteke wakukwa sarayhwa giduhyamadgat ku aysaw ig danuhe pahabakat kenesmin, ig watiswa avewite ah ig wagehe ig matise pohow ah guw ig axwig, ayteke avohokni, amamnam.

Barewye arivwiw watuw kabiman git :

- Yapiyakni ? Iwowhow nuhaya eg wahepnene !

Wakukwa padeke ta git pohow ah guw bisipiye ta gitewhaiyt aka madikte gihihin.

- Tuwatwiye, asabatukaw akak inin !

Henneki wakukwa kayhbye axe kabiha. Inme giyakni watuw wahemnene !